

Kopja Informali ta' Sentenza



**QORTI CIVILI  
PRIM' AWLA**

**ONOR. IMHALLEF  
JOSEPH R. MICALLEF**

Seduta tat-28 ta' Mejju, 2013

Citazzjoni Numru. 918/2012

Joseph **ĠENOVESE**

VS

**AWTORITA' TA' MALTA DWAR L-AMBJENT U L-  
IPPJANAR**, Segretarju tat-Tribunal ta' Revizjoni tal-  
Ambjent u l-Ippjanar u Avukat Ġenerali, għal kull interess  
li jista' jkollu

**Il-Qorti:**

Dan huwa provvediment interlokutorju mogħti fuq talba magħmula mill-avukat difensur tal-attur waqt is-smiġħ tas-

Pagna 1 minn 5

Qrati tal-Gustizzja

Kopja Informali ta' Sentenza

16 ta' April, 2013<sup>1</sup>, li biha huwa talab li l-Qorti tħallih iżid premessa oħra ma' dawk li jinsabu fir-Rikors Maħluf kif originarjament imressaq minnu;

Għat-talba tal-attur l-imħarrkin Avukat Ġenerali u l-Awtorita' ta' Malta dwar l-Ambjent u l-Ippjanar ressqu Tweġiba fit-30 ta' April, 2013<sup>2</sup>, li biha opponew għat-talba billi, għar-raġunijiet u skond is-sottomissjonijiet hemm imsemmija, qalu li l-bidla mitluba mill-attur tibdel fil-qofol tagħha l-azzjoni tiegħu;

### ***Ilkunsidrat:***

Illi l-kawża li fetaħ l-attur hija waħda ta' stħarriġ ġudizzjarju, b'talba biex il-Qorti ssib li parti minn deċiżjoni mogħtija mit-Tribunal imħarrekk ma tiswiex għar-raġunijiet imsemmija fl-istess talba;

Illi l-azzjoni tal-attur tnisslet ukoll mill-fatt li, qabel fetaħ din il-kawża, f'April tal-2012 kien fetaħ proċedura ta' lment ta' ksur ta' jeddijiet fundamentali kontra l-imsemmija deċiżjoni<sup>3</sup>, liema kawża issa tinsab imħollija tistenna l-eżitu ta' din il-kawża;

Illi jidher li t-talba magħmula mill-attur biex tiżdied premessa oħra ġejja mill-fatt li l-imħarrkin ressqu eċċezzjonijiet **ta' natura preliminari** (flimkien ma' oħrajn fil-mertu) li bihom, u f'każ li kellhom jintlaqgħu kollha jew xi wħud minnhom, l-azzjoni attriċi setgħet issib xkiel biex timxi 'l quddiem;

Illi l-portata tal-eċċezzjonijiet imsemmija twassal l-att promotur tal-azzjoni attriċi għal eċċezzjoni ta' nullita' tal-

---

<sup>1</sup> Paġ. 32 tal-proċess

<sup>2</sup> Paġ. 33 – 6 tal-proċess

<sup>3</sup> Rik. Kost. 26/12JA

istess att, kif preskritt fl-artikolu 789(1)(ċ) jew 789(1)(d) tal-Kap 12. Imma, f'każ bħal dan, il-liġi nnifisha tgħid li l-eċċezzjoni tan-nullita' ma tistax tingħata jekk kemm-il darba "in-nuqqas jew vjolazzjoni jkunu jistgħu jissewew taħt kull dispożizzjoni oħra tal-liġi". B'dawn il-kliem, il-Qorti tifhem li din hi riferenza għall-artikolu 175 tal-istess Kodiċi, li taħt is-saħħa tiegħu l-attur qiegħed iressaq it-talba tiegħu għall-bidla fir-Rikors Maħluf;

Illi l-liġi tipprovdi dwar is-setgħa li għandha l-qorti li tordna jew tagħti li jsir bdil fl-atti fl-imsemmi artikolu 175. Fost is-setgħat, hemm dik maħsuba biex tippermetti tibdil fl-iskritturi, li jissewew żball fl-isem ta' xi parti jew "kull żball ieħor". Dan jitħalla li jsir **sakemm il-bidla ma tbiddilx fis-sustanza l-azzjoni jew l-eċċezzjoni fuq il-mertu tal-kawża**;

Illi fis-soluzzjoni ta' din il-kwestjoni, il-Qorti trid tiddeċiedi billi timxi ma' dak li tgħid il-liġi, billi tħares il-jedd ta' kull parti li jkollha u tingħata smiġh xieraq, inkluż il-jedd li tista' tiddefendi sewwa l-każ tagħha, u twiežen il-mira li tagħmel haqq mal-perikolu li ma tintilifx fil-formaliżmu bla bżonn. Dan trid tagħmlu billi żżomm quddiem għajnejha dawn il-prinċipji bażiċi, magħduda magħhom dak li att ġudizzjarju għandu, safejn jista' jkun, ma jiġix imħassar jekk jista' jiġi salvat, u li l-qorti ma tintużax biex tippremja t-traskuraġni fit-tnejjja tal-atti li jitressqu quddiemha u tagħraf fejn żball ikun wieħed ġenwin;

Illi, meta wieħed iħares b'reqqa lejn id-dispożizzjonijiet tal-artikolu 175, għandu jsib li s-setgħat ta' qorti li tilqa' talba (jew ukoll li minn rajha hekk tordna) biex isir bdil fl-atti hija wiesgħa tassew, u l-kliem tal-liġi sa hemm m'għandhomx għaliex joħolqu problemi ta' tifsira;

Illi dak li joħloq diffikulta' huwa x'tifsira għandha tingħata lill-parti tal-artikolu 175(1) li tillimita dik is-setgħa, u b'mod partikolari x'tifhem il-liġi bil-kliem "sustanza tal-azzjoni" jew x'inhil bidla fl-**eċċezzjoni fuq il-mertu**. Dwar din tat-tieni, ġie mfisser<sup>4</sup> li l-fatt waħdu li l-iżball ikun ġie msemmi

<sup>8</sup> App. Kumm. 12.12.1994 fil-kawża fl-ismijiet *E. Calabrese noe vs E. Bigeni et* (Kollez. Vol: LXXVIII.ii.256)

f'eċċezzjoni, ma hux ta' xkiel biex tintlaqa' talba għattiswija tiegħu, u dan għaliex ma jagħmilx sens li żball jista' jissewwa jekk ma tingħatax eċċezzjoni dwaru iżda ma jistax jissewwa jekk l-eċċezzjoni ssir<sup>5</sup>! Għaliex eċċezzjoni li tiġbed l-attenzjoni għal żball fl-att imressaq mill-attur ma ssirx, b'daqshekk biss, eċċezzjoni fil-mertu dwar il-qofol tal-azzjoni attriċi, billi l-iżball m'huwiex il-qofol tal-azzjoni;

Illi għalhekk, huwa meħtieġ li wieħed jara xi trid tfisser il-liġi meta ssemmi "s-sustanza tal-azzjoni". Fil-fehma tal-Qorti, bidla ta' sustanza ssejtn meta tintalab li ssir bidla fit-talbiet tal-attur b'mod li n-natura nnifisha tal-azzjoni jew motiv ewlieni li jsejjisha, jinbidlu b'oħrajn;

Illi, fil-fehma tal-Qorti fil-każ preżenti, s-sustanza tal-azzjoni mhi bl-ebda mod sejra tinbidel jekk din il-Qorti kellha tilqa' t-talba għaž-żieda ta' premessa oħra kif mitluba mill-attur; u lanqas ma sejr in jintlaqtu l-eċċezzjonijiet fil-mertu mtella' mill-imħarrkin. Dan jingħad għaliex jekk kemm-il darba wieħed iqis x'inhi t-talba tal-attur f'din il-kawża se' jara li dak li talab se' jibqa' l-istess u l-istess eċċezzjonijiet imqajmin mill-imħarrkin **fil-mertu** mhu sejr in jitilfu xejn mis-saħħa tagħhom u mhu se' jitnaqqas xejn mill-jedd tagħhom li jikkontestaw il-pretensjonijiet tal-attur<sup>6</sup>;

Illi, mbagħad, kien ikun hemm l-istess effett li kieku l-attur f'din il-kawża, minflok li talab li tiżdied premessa oħra, talab biss li **titneħħa** l-aħħar premessa li saret fir-Rikors Maħluf;

Illi fejn jidhlu bidliet jew židiet fil-premessi (b'differenza minn bidliet jew židiet fit-talbiet), it-tħaddim tal-artikolu 175 jingħata effett usa' jekk kemm-il darba wieħed iqis li l-premessi huma maħsuba biex jiċċaraw u jfissru aħjar is-sens tat-talbiet li dwarhom il-Qorti hija mitluba li tiddeċiedi<sup>7</sup>;

<sup>5</sup> P.A. 7.3.1958 fil-kawża fl-ismijiet *Grixti vs Demicoli Żammit* (Kollez. Vol: XLII.iii.1159)

<sup>6</sup> P.A. RCP 10.6.1999 fil-kawża fl-ismijiet *Francesco Saverio Sammut et vs Kumitat Mosta tal-Partit tal-Faddiema et* (sentenza *in parte*, mhix pubblikata)

<sup>7</sup> App. Civ. 18.2.1997 fil-kawża fl-ismijiet *Walsh's Limited vs Awtorita' ta' I-ppjanar* (mhix pubblikata)

## Kopja Informali ta' Sentenza

Illi l-Qorti tqis ukoll li kieku kellha tiċċad it-talba tal-attur, ma kienx se' jkun hemm soluzzjoni tal-kwestjoni (li, biex wieġed ifakkar, qiegħda żżomm il-mixi 'l quddiem ta' kawża kostituzzjonali) iżda kienet, x'aktarx, ser tfaqqas azzjoni oħra ta' stħarriġ ġudizzjarju mill-istess attur. Huwa sewwasew ċirkostanzi bħal dawn li l-artikolu 175 hu maħsub li jevita;

Illi fil-limiti ta' dan il-provvediment u mingħajr ma tippronunzja ruħha jekk il-bidla mitluba hijiex sejra tirrendi iżjed integra l-azzjoni attriċi, l-Qorti ssib li t-talba tar-rikorrenti hija mistħoqqa u qiegħda tilqagħha;

Għalhekk, qiegħda tordna li, minnufih wara l-aħħar premessa li tinsab fir-Rikors Maħluf, għandha tiżdid premessa oħra, b'dawn il-kliem "Illi għalhekk ir-rikorrent, apparti l-applikabilita' tal-art. 469A, jidhirli li din il-Qorti għandha tistħarreg l-egħmil fuq imsemmi". Tordna wkoll li tali bidla tkun riflessa fl-imsemmi Rikors Maħluf, u li l-atti tal-kawża kif mibdula jkunu notifikati lill-imħarrkin.

### < Sentenza In Parte >

-----TMIEM-----